

మార్కు సువార్త

రచయితను గూర్చి...

ఈ సువార్తికుని అసలు పేరు లాటిన్ భాషలో మార్కస్. యూదునిగా అతని పేరు యోహాను. దీనిని ఇంగ్లీషు భాషలో జాన్ అని జోహనాన్ అని అంటారు. ఈ పేరుకు దేవుని కృప అని అర్థము. అపొ.కా. 12:22, 25 వచనములలో ఇతడు మార్కు అను మారుపేరు గల యోహానుగా చెప్పబడి 13:5,13లలో యోహానుగా మాత్రమే చూపబడి యున్నాడు. అపొ.కా. 15:39లో మార్కుగా సంబోధించబడి తరువాత అన్ని స్థలములలోను అనగా కొలొస్స 4:10, ఫిలేమోను 1:24, రెండవ తిమోతి 4:11లలో అదే పేరుతో పిలువబడియుండుట మనము చూడవచ్చును. ఈ సువార్తికుడు యెరూషలేము పట్టణములో నివసించుచున్న ఒక గౌరవనీయురాలైన అన్యజాతికి చెందిన హెల్లెనీయురాలైన మరియు అను ఆమె కుమారుడు. అతని తండ్రిని గూర్చియేమియు తెలియదు గాని, పౌలుకు అతి సన్నిహితుడైన బర్నబాకు దాయాదుడు. అపొస్తలుడైన పేతురుతో యితని తల్లియైన మరియుకు మంచి పరిచయము కలిగియుండినట్లు, అపొ.కా.12:12లో పేతురు కారగారము నుండి తిరిగి వచ్చి అతి పరిచయస్థురాలైన ఆమె యింటికి వచ్చినట్లు వ్రాయబడెను. ఈ సువార్తికుడు పేతురుకు అతి సన్నిహితుడుగా నుండుట, పేతురు అతనిని కుమారుడుగా పిలుచుట బహుశా పేతురు ద్వారానే యితడు బాప్తిస్మము పొంది యుండుట, యివన్నియు దానికి ఆధారములు. ఈ మార్కును గూర్చి మొదటగా మనము అపొ.కా. 15:25 వచనములో బర్నబాతో కలిసి యెరూషలేము నుండి క్రీ.శ. 45వ సంవత్సరములో అంతియొకయకు తిరిగివచ్చినప్పుడు అపొస్తలులతో కలిసి వారి ప్రయాణములో వారికి పరిచారకుడుగానుండుట మనము చూడగలము. తరువాత వారితో కుప్ర వరకు వచ్చెను గాని ఎప్పుడైతే వారు తీవ్ర కష్టములను ఎదుర్కొనవలసి వచ్చెనో అప్పుడు ఏదోసాకుతో అతడు తిరిగి యెరూషలేములో నున్న తన తల్లి యొద్దకు చేరెను. మరల రోమాలో క్రీ.శ. 61-63 సంవత్సరములలో పౌలు జైలులో నున్న సమయములో అతనికెంతో ఆదరణ చూపిన సహచరునిగా పౌలు అతనిని గూర్చి కొలొస్స 4:10, 11; ఫిలేమోను 1:24 లలోను చెప్పియున్నట్లు మనము చూడగలము. రెండవ తిమోతి 4:11లో తిమోతికి లేఖవ్రాయుచు పౌలు, మార్కు దైవ పరిచర్యలో తనకెంతో ఉపయోగకరముగా నుండినందున అతను తన దగ్గరకు వచ్చునప్పుడు మార్కును కూడా తనతో తీసుకొని రావలసినదిగా కోరెను. ఇంతకు మించి క్రొత్తనిబంధన గ్రంథములో మార్కును గూర్చి ఎట్టి సమాచారమును లేదు. తరువాత రోమాలో పౌలు దగ్గరకు పేతురు వెళ్లినప్పుడు వారి మరణమునకు ముందు వారిని కలసి యుండవచ్చును. వారి మరణానంతరము మార్కు ఐగుప్తుకు వెళ్ళి అలెగ్జాండ్రీయాలో సంఘమును స్థాపించి అచట చంపబడినట్లుగా చరిత్ర చెప్పుచున్నది.

సువార్తను గురించి...

ఈ సువార్తకు కొన్ని ప్రత్యేకతలు కలవు. సువార్త ప్రతి పేజీలోను పేతురును గూర్చి ఉదహరించబడుట, పేతురు దూకుడుగా ఎంతో ప్రేరణతోను ఉత్సాహముతోను ముందుకు చొరబడుట విశేషములు. ఎంతో మృదువుగాను, వేగముగాను క్రీస్తు బోధలను కళ్లకు కట్టినట్లు వివరించిన సువార్త ఇది. సృష్టమైన వివరణతో సువార్తనందించుట దీనిలోని మరియొక ప్రత్యేకత. పరిమాణములో చిన్నదైనను మిగిలిన సువార్తలలో లేని కొన్ని వృత్తాంతములు దీనిలో విపులముగా విశదీకరింపబడినవి. ఈ సువార్తలో యేసుక్రీస్తు చేసిన ఘన కార్యములకు ఎక్కువ ప్రాముఖ్యత ఇయ్యబడినది. దృశ్య వర్ణన చిత్రీకరణవిషయములలో యీ సువార్తికుడు చూపిన నైపుణ్యము గొప్పది. మాటలకన్న చేతలకు ప్రాధాన్యత నీయబడిన యీ సువార్తలో యేసుక్రీస్తు చేసిన ఒకే ప్రసంగముతో ఆయన చేసిన ఎన్నో మహత్కార్యములను గూర్చి విపులముగా, వివరముగా విశదీకరించుట జరిగినది. ఆలాగుననే ఆయన చెప్పిన ఉపమానములలో కేవలము నాలుగు ఉపమానములనే వ్రాసి, ఆయన చేసిన పదునెనిమిది మహోద్భూతములను గురించి విపులముగా వ్రాయుట మరియొక విశేషము. ఈ సువార్తను మార్కు రోమాలో రోమా పాఠకులనుద్దేశించి వ్రాసెను. దీనిలో మిగిలిన సువార్తికులవలె ధర్మశాస్త్ర నియమములకు ప్రాముఖ్యత నీయక రోమీయులకు యూదులచారములను గూర్చియే వివరించుట జరిగినది. మార్కు తన సువార్తలో ఎక్కడా ధర్మశాస్త్ర నియమములను గూర్చి చెప్పలేదు గాని మత్తయి తన సువార్తలో ఎనిమిది సార్లు, లూకా తొమ్మిది సార్లు, యోహాను పదునైదు సార్లు ఉదహరించుట జరిగినది. తన సువార్తను రోమీయుల కొరకు వ్రాయుటచేత, రోమీయులకు వంశావళి కన్న, అధికారమే ముఖ్యమైనది గనుక యేసు జననమును, ఆయన బాల్యమును గూర్చి వ్రాయకుండా యేసుని గూర్చి, ఆయన తుఫానులను, అపవిత్రాత్మలను, నానావిధములైన రోగములను, మరణమును కూడా తన అద్భుతమైన శక్తితో జయించిన వానిగా వర్ణించెను. సువార్త ప్రారంభములో చెప్పబడినట్లుగానే యిది దేవుని కుమారుడైన యేసుక్రీస్తు తన మరణము ద్వారా ప్రజల కనుగ్రహించిన రక్షణను గూర్చిన గొప్ప సువార్త.

చాలామంది విద్వాంసులు యీ సువార్త అన్ని సువార్తలకన్న ముందుగా వ్రాయబడిన సువార్త అనియు, క్రీ.శ. 50-70 మధ్య కాలములో వ్రాయబడినట్లుగాను చెప్పుచున్నారు. ఈ సువార్తలో సుమారు 49 పాఠ నిబంధన దృష్టాంతములు / సూచనలు ఉదహరించబడినవి. ఇది దేవుని కుమారుడైన యేసుక్రీస్తు తన మరణ పునరుత్థానముల ద్వారా ప్రజలకు అనుగ్రహించిన రక్షణను గూర్చి గొప్ప సువార్త. ఈ సువార్తలో 678 వచనములు 16 అధ్యాయములుగా విభజించబడినవి.

మార్కు సువార్త - అనుక్రమణిక

అధ్యాయం. వచనం	పాఠ్య సారాంశము
1:1-8	బాప్తిస్మమిచ్చు యోహాను, అతని సందేశము
1:9-11	యేసుక్రీస్తు బాప్తిస్మము పొందుట - ఆకాశము తెరవబడుట
1:12-13	అరణ్యములో అపవాదిచేత నలువది దినములు శోధింపబడుట
1:14-22	యేసు సువార్త ప్రకటించుట - మొదటి శిష్యులను పిలుచుట
1:23-28	సమాజమందిరములో అపవిత్రాత్మపట్టిన వానిని బాగుచేయుట
1:29-34	యేసుక్రీస్తు పేతురు అత్తను, మరి అనేకులను స్వస్థపరచుట
1:35-39	అరణ్య ప్రదేశమునకు వెళ్ళి ఏకాంతముగా ప్రార్థించుట.
1:40-45	యేసుక్రీస్తు కుమ్మ రోగిని చెయ్యి చాపి ముట్టి స్వస్థపరచుట
2:1-12	యేసు కపెర్నహూములలో వక్షవాయువు గలవానిని బాగుచేయుట
2:13-17	మత్తయిని పిలుచుట, అతని యింట భోజనమునకు కూర్చుండుట
2:18-22	యేసుక్రీస్తు శిష్యులెందుకు ఉపవాసము చేయరు ?
2:23-28	వెన్నెలు త్రుంచి తిన సాగిన శిష్యులను యేసు సమర్థించుట
3:1-5	యేసు సమాజ మందిరము వద్ద ఊచచెయ్యి వానిని స్వస్థపరచుట
3:7-12	ప్రజలు యేసును అనుసరించుట - అనేకులు స్వస్థపరచబడుట
3:13-19	తనకు ఇష్టమైన పన్నెండు మంది అపొస్తలులను ఏర్పరచుకొనుట
3:22-30	సాతాను సహాయముతో యేసు దయ్యములను వెళ్ళగొట్టుచున్నాడన్న వదంతిని ఖండించుట
3:31-35	దైవ చిత్తము చొప్పున జరిగించువారే నా సహోదరులు
4:1-12	విత్తనములు విత్తు రైతును గూర్చిన ఉపమానము
4:13-20	విత్తనములు విత్తువాని ఉపమానమునకు యేసు అర్థము చెప్పుట
4:21-29	దీపము దీపస్తంభము మీద నుంచబడుటకే.
4:30-32	దేవుని రాజ్యము ఆవగించును పోలియున్నది
4:35-41	యేసుగాలిని సముద్రమును గద్దించగా మిక్కిలి నిమ్మళమాయెను
5:1-20	గెరాసేనులదేశమున అపవిత్రాత్మ పట్టిన వానిని స్వస్థపరచుట
5:35-43	యాయీరు కుమార్తెను, 12 సం॥ రక్తసాప్ర రోగముగల స్త్రీని స్వస్థపరచుట-
6:1-5	యేసుక్రీస్తు నజరేతులో నిరాకరించబడుట
6:7-13	పన్నెండుగురు అపొస్తలుల సేవ
6:14-29	బాప్తిస్మమిచ్చు యోహాను మరణము
6:30-32	అపొస్తలులు తిరిగి వచ్చుట

6:33-42	బదువేల మందికి ఆహారము పెట్టుట
6:45-52	యేసుక్రీస్తు నీళ్ళమీద నడుచుట
6:53-56	యేసుక్రీస్తు గెన్నేసరెతు దగ్గర స్వస్థపరచుట
7:1-13	పారంపర్యచరణను గూర్చి యేసుక్రీస్తు ప్రత్యుత్తరమిచ్చుట
7:14-23	లోపల నుండి బయలువెళ్ళునవే మనుష్యుని అపవిత్రునిగా జేయును
7:24-30	ఫెనియక స్త్రీ యొక్క కుమార్తెను యేసుక్రీస్తు స్వస్థపరచుట
7:31-37	యేసుక్రీస్తు చెవుడు నత్తి గలవానిని బాగుచేయుట
8:1-10	యేసుక్రీస్తు నాలుగు వేలమందికి అద్భుతముగా ఆహారము పెట్టుట
8:11-13	పరిసయులు ఆకాశము నుండి యొక సూచక క్రియ నడుగుట
8:14-21	శిష్యుల గ్రుడ్డితనమును గూర్చి యేసు మందలించుట
8:22-26	బేత్సయిదాలో నొక గ్రుడ్డివానిని స్వస్థపరచుట
8:27-30	పేతురు యేసును క్రీస్తుగా ఒప్పుకొనుట
8:31-33	యేసు తన మరణ పునరుత్థానమును గూర్చి తెలుపుట
8:34-38	తన్ను తాను ఉపేక్షించుకొనవలెనని యేసుక్రీస్తు హెచ్చరించుట
9:1-13	దేవుని రాజ్యము బలముతో వచ్చుట - క్రీస్తు రూపాంతరము
9:14-29	యేసుక్రీస్తు దయ్యము పట్టిన బాలుని స్వస్థపరచుట
9:30-32	యేసుక్రీస్తు తన మరణమును గూర్చి మరల చెప్పుట
9:33-37	వినయమును గూర్చిన బోధ
9:38-40	ఇతరులను ఆటంకపరచుటకును గూర్చిన మెళకువ
9:41-50	పాపమునకు కారకుడగుట
10:1-12	పరిత్యాగమును (విడాకులను) గూర్చిన ప్రశ్న
10:13-16	యేసుక్రీస్తు చిన్నపిల్లలను ఆశీర్వదించుట
10:17-22	ధనవంతుడు నిత్యజీవమును కోరుట
10:23-31	ఆస్తి గలవారు దేవుని రాజ్యములో ప్రవేశించుట దుర్లభము
10:32-34	యేసుక్రీస్తు తన మరణమును గూర్చి మూడవసారి చెప్పుట
10:35-40	యాకోబు మరియు యోహానుల నివేదన
10:41-45	నిజమైన గొప్పతనము
10:46-52	యేసుక్రీస్తు బర్తిమయికి చూపునిచ్చుట
11:1-11	యేసుక్రీస్తు జయోత్సవములతో యెరూషలేము ప్రవేశించుట

11:12-14	పండ్లు ఫలించని అంజూరపు చెట్టు
11:15-19	యేసుక్రీస్తు దేవాలయమును శుభ్రము చేయుట
11:20-26	విశ్వాసము యొక్క శక్తి
11:27-33	యేసుక్రీస్తు అధికారమును గూర్చి విమర్శకులు ప్రశ్నించుట
12:1-12	ద్రాక్ష తోటను గూర్చిన ఉపమానము
12:13-17	కైసరుకు పన్నిచ్చుట గూర్చి ప్రశ్నించుట
12:18-27	పునరుత్థానమును గూర్చిన ప్రశ్న
12:28-34	ప్రధానమై ఆజ్ఞను గూర్చిన ప్రశ్న
12:35-37	యేసుక్రీస్తు దేవుని కుమారుడు
12:38-40	నిలువుటంగీలు ధరించు శాస్త్రులను గూర్చి జాగ్రత్త పడుడి
12:41-44	విధవరాలి కానుక
13:1-4	దేవాలయ నాశనము గూర్చి యేసుక్రీస్తు ముందుగా చెప్పుట
13:5-13	ఎవడును మిమ్మును మోస పుచ్చుకుండ చూచుకొనుడి.
13:14-23	లోకాంతమును గూర్చి యేసుక్రీస్తు ముందుగా చెప్పుట
13:24-27	మనుష్యకుమారుడు మహా ప్రభావముతోను మహిమతోను వచ్చుట
13:28-37	మెలకువగా నుండుట - ఎక్కువ ఆవశ్యకత
14:1-11	బేతనియలో యేసుక్రీస్తుకు తైలాభిషేకము
14:12-21	యూదా ద్రోహము, పస్కాను సిద్ధపరచుట.
14:22-31	పస్కాను భుజించుట - ప్రభువుతో చివరి రాత్రి భోజనము
14:32-42	యేసు గెత్సేమనేలో ప్రార్థించుచు యేసు దుఃఖపడుట
14:43-52	యేసుక్రీస్తును పట్టుకొనుట
14:53-65	ప్రధాన యాజకుని యెదుట యేసుక్రీస్తు తీర్పునొందుట, అబద్ధసాక్ష్యమును వెదకుట.
14:66-72	పేతురు మూడు సార్లు క్రీస్తునెరుగనని బొంకుట
15:1-14	యేసుక్రీస్తు రోమా గవర్నరైన పిలాతు యెదుట నిలచుట
15:15-21	సైనికులు యేసుక్రీస్తును పరిహసించుట
15:22-32	యేసుక్రీస్తు సిలువ వేయబడుట
15:33-41	యేసుక్రీస్తు మరణము
15:42-47	యేసుక్రీస్తు శరీరము సమాధిలో పెట్టబడుట
16:1-8	యేసుక్రీస్తు పునరుత్థానము
16:9-13	మగ్దలేనే మరియుకు మొదట కనబడుట.
16:14-18	మీరు వెళ్ళి సర్వసృష్టికి సువార్తను ప్రకటించుడి
16:19-20	యేసుక్రీస్తు పరలోకారోహణము

మార్కు సువార్త

1వ అధ్యాయము

బాప్తిస్మమిచ్చు యోహాను, అతని సందేశము.

(మత్తయి 3:1-12; లూకా 3:1-9, 15-17; యోహాను 1:19-28)

దేవుని కుమారుడైన యేసుక్రీస్తు సువార్త ప్రారంభము. 2 “ఇదిగో నీకు ముందుగా మార్గము సిద్ధపరచుటకై నా దూతను పంపుచున్నాను.” (మలాకీ 3:1) 3 “ఆలకించుడి. అడవిలో నొకడు ప్రకటించుచున్నాడు. ఎట్లనగా అరణ్యములో యోహోవాకు మార్గము సిద్ధపరచుడి. ఎడారిలో మా దేవుని రాజమార్గము సరాళము చేయుడి” (యెషయా 40:3) 4 అని ప్రవక్తలచే వ్రాయబడినట్లు, బాప్తిస్మమిచ్చు యోహాను అరణ్యములో నుండి పాప క్షమాపణ నిమిత్తము మారుమనస్సు విషయమైన బాప్తిస్మము ప్రకటించుచు వచ్చెను. 5 అంతట యూదయ దేశస్తులందరును, యెరూషలేము ప్రజలందరు బయలుదేరి, ఆయన యొద్దకు వచ్చి తమ పాపములను ఒప్పుకొనుచు యొర్దాను నదిలో అతనిచేత బాప్తిస్మము పొందుచుండిరి. 6 ఈ యోహాను ఒంటె రోమములతో చేసిన వస్త్రములు ధరించి, నడుముకు తోలు దట్టి కట్టుకొని, అడవి తేనెను మిడుతలను ఆహారముగా తీసుకొనుచు జీవించెడివాడు. 7 అతడు “నాకంటె శక్తిమంతుడొకడు నావెనుక వచ్చుచున్నాడు. నేను వంగి ఆయన చెప్పుల వారును విప్పుటకైనను పాత్రుడను కాను. 8 నేను నీళ్ళతో (నీళ్ళలో) మీకు బాప్తిస్మమిచ్చు చున్నాను గాని ఆయన పరిశుద్ధాత్ములో (పరిశుద్ధాత్ముతో) మీకు బాప్తిస్మమిచ్చున”ని ప్రకటించుచుండెను.

యేసు బాప్తిస్మము పొందుట - ఆకాశము తెరువబడుట

(మత్తయి 3:13-17; లూకా 3:21-22)

9 ఆ దినములలో యేసు గలిలయలోని నజరేతు నుండి వచ్చి యొర్దానులో యోహాను చేత బాప్తిస్మము పొందెను. 10 ఆయన నీళ్ళలో నుండి బయటకు వచ్చుచుండగా, ఆకాశము చీల్చబడి పరిశుద్ధాత్మ పావురము వలె ఆయన మీదికి దిగి వచ్చుట కనబడెను. 11 అప్పుడు ఆకాశము నుండి ఒక స్వరము- “నీవు నా ప్రియ కుమారుడవు, నీయందు నేనానందించు చున్నాను” అని వినవచ్చెను. 12 అప్పుడాయన పరిశుద్ధాత్మ ప్రేరణతో అరణ్యములోనికి పోయెను.

అపవాదిచేత శోధింపబడుట.

13 అరణ్యములో ఆయన అపవాదిచేత శోధింపబడుచు నలువది దినములు అరణ్య మృగములతో కూడా నుండెను, మరియు దేవదూతలాయనకు పరిచర్య చేయుచుండిరి.

యేసు శిష్యులను పిలుచుట

(మత్తయి 4:12-22; లూకా 4:14-15, 5:1-11)

14 యోహాను చెరసాలలో వేయబడిన తరువాత యేసు గలిలయకు వెళ్ళి సువార్త ప్రకటించ మొదలు పెట్టెను. 15 “కాలము సంపూర్ణమైయున్నది దేవుని రాజ్యము సమీపించి యున్నది. మారుమనస్సు పొంది సువార్తను నమ్ముడి” అని ప్రకటించ సాగెను. 16 ఆయన గలిలయ సముద్రపుటోడ్డునుండి నడచి ఎళ్లుచుండగా వలవేసి చేపలు పట్టుచున్న సీమోనును అతని సహోదరుడు ఆంద్రెయ కనబడిరి. వారు జాలరులు యేసు వారిని పిలిచి 17 “నా వెంట రండి, నేను మిమ్మును మనుష్యులను పట్టు జాలరులుగా చేసెదను” అని చెప్పగా, 18 వెంటనే వారు తమ వలలను విడిచి ఆయనను వెంబడించిరి. 19 ఆయన మరి కొంత దూరము వెళ్ళగా జెబెదయి కుమారుడగు యాకోబును అతని సహోదరుడగు యోహానును తమ దోనెలో కూర్చుని వలలను సరిచేసుకొనుచుండగా ఆయనకు కనబడిరి. 20 ఆయన వారిని పిలువగా వారు తమ తండ్రియైన జెబెదయిని దోనెలో జీతగాండ్ర దగ్గర విడిచి ఆయనను వెంబడించిరి. 21 వారంతా కపెర్నహూము పట్టణానికి వెళ్ళినప్పుడు యేసు విశ్రాంతి దినమున సమాజమందిరమునకు పోయి బోధింపసాగెను. 22 ఈయన శాస్త్రులవలె కాక అధికారముగల వానివలె బోధించగా వారంతా ఆశ్చర్యపడిరి.

యేసు అపవిత్రాత్మ పట్టిన వానిని బాగుచేయుట

(లూకా 4:31-37)

23 ఆ సమయమున అపవిత్రాత్మ పట్టిన మనుష్యుడొకడు ఆ సమాజ మందిరములో నుండెను. 24 వాడు- నజరేయుడవగు యేసూ, మాతో నీకేమి? మమ్ము నశింపజేయ వచ్చితివా? నీవెవరవో నాకు తెలియును. నీవు దేవుని పరిశుద్ధుడవని కేకలు వేసెను. 25 అందుకు యేసు వానితో- “ఊరకుండుము. 26 వానిని విడిచిపొమ్ము” అని గట్టిగా గద్దింపగా ఆ అపవిత్రాత్మ వానిని విలవిలలాడించి పెద్ద కేక వేసి వానిని విడిచి పోయెను. 27 అందుకు అక్కడున్నవారు విస్మయమొంది ఆయన బోధ క్రొత్తగా ఉన్నదనియు, ఆయన అధికారముతో అపవిత్రాత్మలను ఆజ్ఞాపింపగా అవి ఆయనకు లోబడుచున్నవని ఒకనితో నొకడు చెప్పుకొనిరి. 28 వెంటనే ఆయనను గూర్చిన సమాచారము త్వరలో గలిలయ ప్రాంతమంతటా వ్యాపించెను.

పేతురు అత్తను, మరియు అనేకులను స్వస్థపరచుట

(మత్తయి 8:14-17; లూకా 4:38-41)

29 వారు సమాజమందిరములో నుండి వెళ్ళి యాకోబుతోను, యోహానుతోను సీమోను, ఆంద్రెయ అనువారి ఇంట ప్రవేశించిరి. 30 సీమోను అత్త జ్వరముతో పడియుండగా వెంటనే వారామెను గూర్చి ఆయనతో చెప్పినప్పుడు, 31 ఆయన ఆమె దగ్గరకు వచ్చి

చేయిపట్టి ఆమెను లేవనెత్తెను. అంతట జ్వరము ఆమెను వదలెను గనుక ఆమె లేచి వారికి ఉపచారము చేయసాగెను. 32 సాయంకాలమున ప్రొద్దు గ్రుంకినప్పుడు జనులు సర్వ రోగములతో బాధపడుచున్నవారిని దయ్యములు పట్టిన వారిని ఆయన యొద్దకు తీసుకొని వచ్చిరి. 33 అచ్చట జనమంతయు ఆ ఇంటిముందు గుమిగూడి యుండగా, ఆయన 34 నానా విధములైన రోగముల చేత బాధపడుచున్న రోగులను అనేకులను స్వస్థపరచి అనేకమైన దయ్యములను వెళ్ళగొట్టెను. ఆ దయ్యములకు తానెవ్వరో తెలుసు గనుక ఆయన వాటిని మాట్లాడనియ్యలేదు.

యేసు ఏకాంతముగా ప్రార్థించుట

(లూకా 4:42-44)

35 తెల్లవారు జామున ఇంకా చాలా చీకటిగా యున్నప్పుడు యేసు లేచి అరణ్య ప్రదేశమునకు వెళ్ళి అక్కడ ఏకాంతముగా ప్రార్థించుచుండెను. 36 సీమోనును అతనితో ఉన్నవారును ఆయనను వెదకుచూ వెళ్ళి, 37 ఆయనను చూచి అందరూ నీ కొరకు వెదకుచున్నారని చెప్పగా, 38 ఆయన వారితో- “చుట్టు ప్రక్కలనున్న గ్రామములకు వెళ్ళి ప్రకటించుదము, నేను దానికొరకే గదా ఇక్కడికి వచ్చియున్నాను” అని వారితో చెప్పెను. 39 ఆయన గలిలయయందంతట వారి సమాజ మందిరములలో ప్రకటించుచు దయ్యములను వెళ్ళగొట్టుచునుండెను.

కుష్టురోగిని స్వస్థపరచుట

(మత్తయి 8:1-4, లూకా 5:12-16).

40 ఒక కుష్టురోగి ఆయన యొద్దకు వచ్చి ఆయన ఎదుట మోకాళ్ళూని, నీకిష్టమైతే నన్ను శుద్ధునిగా చేయగలవని ఆయనతో చెప్పి, వేడుకొనగా 41 ఆయన కనికరపడి, చెయ్యి చాపి వానిని ముట్టి-“నా కిష్టమే, నీవు శుద్ధుడవు కమ్ము” అని వానితో చెప్పెను. 42 వెంటనే కుష్టు రోగమతనిని విడువగా వాడు శుద్ధుడాయెను. 43 అప్పుడాయన వానితో ఆ విషయమెవరికి చెప్పవద్దనియు 44 నీవు పోయి, శుద్ధుడైననందువలన సాక్ష్యార్థమై తన దేహమును యాజకునకు కనపరచుకొనవలసినదిగాను మోషే నియమించిన కానుకలను సమర్పించవలసినది గాను అతనిని ఖండితంగా ఆజ్ఞాపించి పంపివేసెను. 45 అయితే వాడు వెళ్ళి దానిని గూర్చి విస్తారముగా ప్రచురము చేయనారంభించగా, ఆయన యిక పట్టణములో బహిరంగముగా ప్రవేశింపలేక ఊరుబయట అరణ్య ప్రదేశములో నుండెను. అన్ని ప్రాంతములనుండి ప్రజలు ఆయన దగ్గరకు వచ్చుచుండిరి.